

ခွဲစိတ်ကုသမှုဆိုင်ရာ ဘေးကင်းလုံခြုံရေး ဆွေးနွေးတိုင်ပင်မှု အစည်းအဝေး
(CONSULTATION MEETING ON SURGICAL SAFETY) တွင်
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း ကောက်နုတ်ချက်

နေပြည်တော်

၂၀၂၀ ပြည့်နှစ်၊ မတ်လ (၇)ရက်

- ကုသရေးလုပ်ငန်းတွင် ဆေးပညာကဏ္ဍနှင့် ခွဲစိတ်မှုကဏ္ဍဟူ၍ အဓိကလုပ်ငန်း နယ်ပယ်(၂)ခု ရှိသည့်အနက် ယနေ့ဆွေးနွေးတိုင်ပင်သည့် ခွဲစိတ်မှုဆိုင်ရာ ဘေးကင်းလုံခြုံမှုသည် အလွန် အရေးကြီးပါကြောင်း၊
- ခွဲစိတ်ကုသမှုကဏ္ဍတွင် အထွေထွေခွဲစိတ်ခြင်း ဘာသာရပ်သာမက အရိုး၊ ဦးနှောက်နှင့် အာရုံကြော၊ နှလုံး၊ သားဖွားနှင့် မီးယပ်စသည့် အထူးပြုခွဲစိတ်ခြင်း၊ မေ့ဆေး စသည်ဖြင့် မတူကွဲပြားသော ဘာသာရပ်များ ပါဝင်ပါကြောင်း၊
- မခွဲစိတ်မီ ဆန်းစစ်ခြင်းနှင့် ခွဲစိတ်ပြီးပြုစုစောင့်ရှောက်မှုပေးခြင်းများကို စနစ်တကျ ကောင်းမွန်စွာမပြုလုပ်ပါက အသက်မသေဆုံးသင့်ဘဲ သေဆုံးခြင်း၊ မကောင်းသော နောက်ဆက်တွဲ အကျိုးဆက်များ ဖြစ်ပွားနိုင်ပါကြောင်း၊
- မခွဲစိတ်မီ ဆန်းစစ်ခြင်းနှင့် ခွဲစိတ်ပြီးပြုစုစောင့်ရှောက်ခြင်းများကို တိုက်ဆိုင်စစ်ဆေးစာရင်း (Checklist) အသုံးပြု၍ ဆောင်ရွက်နိုင်ရန်အတွက် မည်ကဲ့သို့ ဆောင်ရွက်မည်၊ မည်သည့် လိုအပ်ချက်များရှိမည်ကို ဆွေးနွေးပေးရန် ဖြစ်ပါကြောင်း၊
- ကမ္ဘာ့ကျန်းမာရေးအဖွဲ့၏ ခန့်မှန်းချက်အရ နှစ်စဉ်လူနာ (၁၃၄)သန်းခန့်သည် မဖြစ်သင့်သော ဖြစ်ရပ်များ (adverse event) များနှင့် အန္တရာယ်ရှိသည့် ဖြစ်ရပ်များဖြစ်ပေါ်နေကြောင်း၊ လူနာ (၂.၆)သန်းခန့်သည် ဆေးကုသမှုဖြစ်စဉ်တစ်လျှောက် တစ်ခုခုမှားယွင်းမှုများကြောင့် နှစ်စဉ် သေဆုံးနေရကြောင်း၊
- လူနာဘေးကင်းလုံခြုံမှုလုပ်ငန်း အတိုင်းအတာနယ်ပယ်သည် လူနာစတင်ပြသချိန်၌ ရောဂါ ရာဇဝင်မေးမြန်းခြင်း၊ ဆေးဝါးများပေးခြင်း၊ ဓါတ်ခွဲ၊ ဓါတ်မှန်စမ်းသပ်ခြင်း လိုအပ်ပါက ခွဲစိတ်ကုသခြင်းမှ ရောဂါသက်သာပြီး ဆေးရုံဆင်းပြီးချိန်အထိ ပါဝင်ပြီး အဆင့်တိုင်းတွင် ဘေးကင်းလုံခြုံမှုရှိစေရေးကို ဆောင်ရွက်နေပါကြောင်း၊

- ကမ္ဘာလုံးဆိုင်ရာ လူနာဘေးကင်းလုံခြုံရေး ဝန်ကြီးအဆင့် ထိပ်သီးညီလာခံ (Global ministerial summit on patient safety) ကို (၄)ကြိမ် ကျင်းပခဲ့ပြီးဖြစ်ကာ မိမိကိုယ်တိုင်လည်း ၂၀၁၈ ခုနှစ် ဌာနချုပ်အတွင်းတွင် ပြုလုပ်ခဲ့သော တတိယအကြိမ်မြောက်ညီလာခံသို့ တက်ရောက်ခဲ့ပြီး အဆိုပါ ညီလာခံတွင် နိုင်ငံအချင်းချင်း ပူးပေါင်းဆောင်ရွက်ရမည့်၊ အတွေ့အကြုံဖလှယ်ရမည့်၊ မိမိတို့ သက်ဆိုင်ရာနိုင်ငံများတွင် မူဝါဒနှင့် စီမံချက်များချမှတ်ပြီး လုပ်ဆောင်ရမည့် စသည့်အချက် များပါဝင်သော Tokyo Declaration on Patient Safety ဖြင့် ထုတ်ပြန်ကြေညာခဲ့ပါကြောင်း၊
- (၂၀၁၉) ခုနှစ်တွင် ပြုလုပ်ခဲ့သော (၇၂)ကြိမ်မြောက် ကမ္ဘာ့ကျန်းမာရေးညီလာခံ၏ Global action on patient safety ထုတ်ပြန်ကြေငြာချက်တွင် လူနာဘေးကင်းလုံခြုံရေးနှင့်စပ်လျဉ်း၍ အဖွဲ့ဝင် နိုင်ငံများဆောင်ရွက်ရန် (၁၄)ချက်နှင့် ကမ္ဘာ့ကျန်းမာရေးအဖွဲ့ ညွှန်ကြားရေးမှူးချုပ်က ဆောင် ရွက်ရန် (၁၃)ချက်ပါရှိခဲ့ပါကြောင်း၊
- လူနာဘေးကင်းလုံခြုံမှုဆိုင်ရာ ဗဟိုကော်မတီကို (၂၀၁၉) ခုနှစ်၊ နိုဝင်ဘာလတွင် ဖွဲ့စည်းခဲ့ကာ မူဝါဒ၊ လမ်းစဉ်နှင့် လမ်းညွှန်မှုချမှတ်ပေးလျက်ရှိပြီး လက်တွေ့အကောင်အထည်ဖော် ဆောင်ရွက် ရေးအတွက် သက်ဆိုင်ရာ လုပ်ငန်းဘာသာရပ်အလိုက် ဆပ်ကော်မတီအသီးသီး ထပ်မံဖွဲ့စည်း သွားရန် လိုအပ်ပါကြောင်း၊
- ဝန်ကြီးဌာနအနေဖြင့် လူနာဘေးကင်းလုံခြုံရေးနှင့်စပ်လျဉ်း၍ -
 - အလုပ်ရုံဆွေးနွေးပွဲများ ကျင်းပခြင်း၊
 - မြို့နယ်ဆရာဝန်နှင့် တိုက်နယ်ဆရာဝန်များကို သင်တန်းပေးခြင်း၊
 - ၂၀၁၉ ခုနှစ်တွင် ကမ္ဘာ့လူနာဘေးကင်းလုံခြုံရေးနေ့ အထိမ်းအမှတ်အခမ်းအနားကို ကျင်းပ ခြင်း၊
 - ဆေးရုံမှတစ်ဆင့် ကူးစက်တတ်သောရောဂါများ ကာကွယ်နှိမ်နင်းရေးလုပ်ငန်းများ အားဖြည့် ဆောင်ရွက်ခြင်း၊
 - ဆေးပညာရှင်များ၏ ဆေးကုသမှုအရည်အသွေးမြှင့်တင်ရေး ဆောင်ရွက်ခြင်း၊
 - လူနာဘေးကင်းလုံခြုံရေးဆိုင်ရာ အသိပညာမြှင့်တင်ရေး Campaign ပြုလုပ်ခြင်း၊

စသည့် အမျိုးမျိုးသောလုပ်ငန်းများကို ဆောင်ရွက်ခဲ့ရုံသာမက လုပ်ငန်းစဉ်များကို ဆက်လက် ဆောင်ရွက်လျက်ရှိပါကြောင်း၊

- ဆေးတက္ကသိုလ်များတွင် လူနာဘေးကင်းလုံခြုံမှုနှင့် သက်ဆိုင်သော သင်ခန်းစာများကို တတိယနှစ်မှစ၍ သင်ရိုးညွှန်းတမ်းတွင် ထည့်သွင်းသင်ကြားသွားရမည်ဖြစ်ပါကြောင်း၊
- တက္ကသိုလ်များတွင် နေ့လယ်စာစားချိန် ဆွေးနွေးဟောပြောခြင်း၊ ပညာရှင်များ စုဖွဲ့ဆွေးနွေး တင်ပြခြင်း သုတေသနစာတမ်းများ ပြုစုစေခြင်း စသည့်နည်းလမ်းအမျိုးမျိုးဖြင့် သိရှိနားလည် စေရန် ဆောင်ရွက်ရန် လိုအပ်ပါကြောင်း၊
- ဆရာဝန်များ၊ နီးနွယ်ဝန်ထမ်းများအတွက်လည်း လုပ်ငန်းခွင် လက်ရှိတာဝန်ထမ်းဆောင်နေ သော သင်တန်းများကို ဗဟိုအဆင့်၊ တိုင်းဒေသကြီး/ပြည်နယ်အလိုက် သက်ဆိုင်ရာဘာသာရပ် အလိုက် ပုံမှန်သင်တန်းများပေးရန် စီစဉ်ဆောင်ရွက်မည်ဖြစ်ပြီး ခန့်မှန်းကုန်ကျငွေနှင့်တကွ အသေးစိတ် စီမံချက်ရေးဆွဲတင်ပြပေးရန် လိုအပ်ပါကြောင်း၊
- မည်သည့်အကြောင်းအရာများကို သင်ကြားသင့်သည်ကို သက်ဆိုင်ရာ ပါမောက္ခ/ဌာနမှူးများ က ညှိနှိုင်းဆွေးနွေးဆုံးဖြတ်သွားရန် ဖြစ်ပါကြောင်း၊
- လူနာဘေးကင်းလုံခြုံမှုဆိုင်ရာလုပ်ငန်းများကို ဆောင်ရွက်ရာတွင် အားနည်းချက်နှင့် မှားယွင်းမှု များကို တွေ့ရှိပါက အပြစ်တင်ခြင်း အလေ့အထပြုလုပ်ခြင်းထက် ဖြစ်ရသည့်အကြောင်းအရင်း များကို လေ့လာသုံးသပ်ပြီး ပိုမိုကောင်းမွန်လုံခြုံစိတ်ချရရေးကို ဆောင်ရွက်သွားရန် လိုအပ်ပါ ကြောင်း၊
- ယခုဆွေးနွေးပွဲမှ ပေါ်ထွက်လာသော မခွဲစိတ်မီ ဆန်းစစ်ခြင်းနှင့် ခွဲစိတ်ပြီး ပြုစုစောင့်ရှောက် ခြင်းဆိုင်ရာ Check list များကို တစ်နိုင်ငံလုံးရှိ ဆေးရုံများအားလုံးနှင့် ပုဂ္ဂလိကဆေးရုံများသို့ ဖြန့်ဝေပေးသွားမည်ဖြစ်ကြောင်း၊
- ဘာသာရပ်လုပ်ငန်းဆိုင်ရာအလိုက် လူနာဘေးကင်းလုံခြုံမှုဆိုင်ရာ စံလုပ်ထုံးလုပ်နည်း၊ လုပ်ငန်း လမ်းညွှန်များကို ခေတ်နှင့်အညီ ပြုပြင်မွမ်းမံ၍ အားလုံးကိုစုစည်းပြီး လက်စွဲစာအုပ်တစ်အုပ် အသုံးပြုနိုင်အောင် ဖြန့်ဝေသွားရမည်ဖြစ်ပါကြောင်း၊
- မိမိတို့နိုင်ငံတွင် လူနာဘေးကင်းလုံခြုံရေးဆိုင်ရာ ယဉ်ကျေးမှု (patient safety culture) ဖြစ်ထွန်းပေါ်ပေါက် ခိုင်မာရှင်သန်လာစေရန် အဖက်ဖက်မှ ဆောင်ရွက်ရမည်ဖြစ်ပါကြောင်း၊
- အသစ်ပြန်လည်ရေးဆွဲနေသည့် အမျိုးသားကျန်းမာရေးမူဝါဒတွင် လူနာဘေးကင်းလုံခြုံမှုကို ထည့်သွင်းသွားမည်ဖြစ်ပါကြောင်း။

အစည်းအဝေးသို့ တက်ရောက်သူများစာရင်း -

- ဒုတိယဝန်ကြီး
- အမြဲတမ်းအတွင်းဝန်
- ညွှန်ကြားရေးမှူးချုပ်(ပြည်ထောင်စုဝန်ကြီးရုံး)
- ညွှန်ကြားရေးမှူးချုပ်၊ ပြည်သူ့ကျန်းမာရေးနှင့်ကုသရေးဦးစီးဌာန
- ပါမောက္ခချုပ်၊ ဆေးတက္ကသိုလ်(၁)ရန်ကုန်
- ခွဲစိတ်ကုပညာပါမောက္ခ/ဌာနမှူးများ၊ သားဖွားမီးယပ်ပညာပါမောက္ခ/ဌာနမှူးများ၊ အရိုးအကြောခွဲစိတ်ပညာပါမောက္ခ/ဌာနမှူးများ၊ မေ့ဆေးပညာပါမောက္ခ/ဌာနမှူးများ၊ ဆေးရုံအုပ်ကြီးများ၊ မြို့နယ်ဆရာဝန်များ၊ တိုက်နယ်ဆရာဝန်များ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)